

Date: 27 June 2017

Time :1:10 P.M

آکاشوانی لکھنؤ

علاقائی خبریں

مرکزی سرکار نے یکم جولائی سے اشیاء اور سروس ٹیکس پر بہتر طریقے سے عمل درآمد یقینی بنانے کے مقصد سے ٹی ڈی ایس اور ٹی سی ایس کے بندوبست کا عمل فی الحال ملتوی کر دیا ہے۔ وزارت مالیات کی جانب سے جاری ایک بیان میں کہا گیا ہے کہ یہ فیصلہ صنعت اور تجارت کے شعبے سے ملے رد عمل کے پیش نظر کیا گیا ہے۔ بیان میں کہا گیا ہے کہ جو لوگ ٹی ڈی ایس یا ٹی سی ایس کے لئے ذمہ دار ہیں، انہیں اپنا نام رجسٹرڈ کرانا ہوگا، لیکن ٹیکس کی کٹوتی یا جمع کی ذمہ داری اُس دن سے تسلیم کی جائے گی، جب ان دفعات پر عمل شروع ہوگا۔



ریاست میں یوگی آدتیہ ناتھ سرکار کے کل 100 دن پورے ہو گئے۔ یوگی آدتیہ ناتھ کی قیادت میں بھارتیہ جنتا پارٹی کی سرکار نے اسی سال 19 مارچ کو اپنا کام کاج سنبھالا تھا۔ ریاستی سرکار کا دعویٰ ہے کہ گزشتہ 100 دنوں میں ریاست میں توقع سے بڑھ کر ترقیاتی کام ہوئے۔ سرکاری کام کاج میں شفافیت لانے کے علاوہ نظم و نسق کی صورت حال پہلے سے بہتر ہوئی ہے۔ بھارتیہ جنتا پارٹی نے کہا ہے کہ سرکار نے 86 لاکھ چھوٹے اور منجھولے کسانوں کے فصلی قرض معاف کرنے کا اعلان کر کے تاریخی کام کیا ہے۔ بی جے پی کے جنرل سکریریٹی وجے

بہادر پاٹھک نے دعویٰ کیا ہے کہ گزشتہ 15 برسوں میں یہ واحد سرکار ہے، جس نے ریاست کو بدعنوانی سے پاک اور شفافیت کے سلسلے میں سنجیدگی سے پہل کی ہے۔ انہوں نے کہا کہ ریاست میں اس بارگیہوں کی ریکارڈ خریداری کی گئی ہے۔

ادھر سماج وادی پارٹی اور بہوجن سماج پارٹی نے یوگی آدتیہ ناتھ سرکار کے 100 دن کے کام کاج پر سخت رد عمل ظاہر کیا ہے۔ سماج وادی پارٹی نے کہا ہے کہ یہ سرکار ہر محاذ پر پوری طرح ناکام ثابت ہوئی ہے۔ کانگریس، بی ایس پی اور راشٹریہ لوک دل سمیت کچھ دیگر اپوزیشن پارٹیوں نے بھی ریاست کی یوگی آدتیہ ناتھ سرکار کے 100 دن پورے ہونے پر سخت رد عمل ظاہر کرتے ہوئے اسے سبھی محاذ پر ناکام قرار دیا ہے۔

.....

ریاست کے وزیر صحت سدھارتھ ناتھ سنگھ نے کہا ہے کہ محکمہ صحت کو بدعنوانی سے پاک کرنے اور شفافیت لانے کے لئے سرکار کی جانب سے ای۔ گورننس پر زور دیا جا رہا ہے۔ وزیر صحت نے کہا کہ ڈاکٹروں کے ٹرانسفر، پوسٹنگ اور دواؤں کی خرید و فروخت میں شفافیت لانے کے لئے سخت قدم اٹھائے جا رہے ہیں۔ جناب سنگھ نے آکاشوانی نامہ نگار سنیل شکل کو بتایا کہ

.....

رائے بریلی ضلع کے اونچا ہار علاقے میں زمین کے تنازعہ کے سلسلے میں ہوئی مار پیٹ میں 5 لوگوں کی موت ہو گئی۔

پولیس ذرائع نے آج رائے بریلی میں بتایا کہ اٹو رابزرگ گاؤں کے پردھان کے بیٹے سے گاؤں کے ہی روپیش شکلا سے زمین کے سلسلے میں تنازعہ ہو گیا تھا۔ اسی بات پر کل رات کچھ باہری لوگوں کو بلا کرنے روپیش شکلا نے دباؤ بنانے کی کوشش کی۔ آپسی کہا سنی کے بعد تنازعہ اتنا بڑھ گیا کہ

دونوں جانب سے مار پیٹ اور ہوائی فائرنگ شروع ہو گئی۔

انہوں نے بتایا کہ پردھان کے اشتعال دلانے پر گاؤں والوں نے کار سے آئے لوگوں کو دوڑا دیا۔ اس دوران کار سوار لوگوں کی ہوائی فائرنگ سے دو لوگوں کی موقع پر ہی موت ہو گئی۔ مشتعل گاؤں والوں نے کار میں آگ لگادی، جس سے اس میں سوار 3 لوگوں کی جھلس کر موت ہو گئی۔

.....

آبی وسائل اورندی ترقیات کے مرکزی وزیر مملکت ڈاکٹر سنجیو بالیان نے ریاست میں زیر زمین گرتے سطح آب پر تشویش ظاہر کی ہے۔ کل متھرا ضلع کی مانٹ تحصیل میں کسان جن کلیان سبھا کو خطاب کرتے ہوئے انہوں نے کہا کہ جلد ہی تالاب ترقیات اتھارٹی قائم کی جائے گی۔ انہوں نے رین واٹر ہارویسٹنگ نظام کو پوری ایمانداری سے چلانے پر زور دیا۔ ڈاکٹر بالیان نے اس موقع پر کہا کہ اب کسانوں کی آراضی جبراً تحویل میں نہیں لی جائے گی۔

.....

پڑوسی ملک نیپال میں کل ہونے والے بلدیاتی اداروں کے انتخابات کے پیش نظر ریاست کی نیپال سے متصل سرحد کو سیل کر دیا گیا ہے۔ ریاست کے 7 ضلع پیلی بھیت، لکھیم پور کھیری، بہرائچ، شراستی، بلرا پور، سدھارتھ نگر اور مہراج گنج کی سرحدیں نیپال سے متصل ہیں۔ مہراج گنج میں کل صبح 8 بجے سرحد کو سیل کر دیا گیا، جس سے سرحد پر دونوں جانب گاڑیوں کی لمبی قطاریں لگ گئی ہیں۔ ضلع مجسٹریٹ نے بتایا کہ سرحد کو سیل کرنے کا فیصلہ اعلیٰ سطحی تال میل کمیٹی کی میٹنگ میں کیا گیا۔

.....

آکاشوانی لکھنؤ سے علاقائی خبریں ختم ہوئیں